

M. Adeodata Pisani ...Il-Beata Maltija

minn Emily BARBARO SANT

Fid-9 ta' Mejju 2001, f'ċerimonja mill-isbah fuq il-Fosos tal-Floriana u quddiem folla immensa ta' nies li bhalha din il-Pjazza qatt ma rat, il-Q.T. il-Papa Gwanni Pawlu II ibbeatifika lil tlieta minn hutna Maltin. Unur kbir ghar-Reliġjon Kattolika u għal pajjiżna. Dun Ġorġ Preca, Nazju Falzon u M. Adeodata Pisani ġew dikjarati mill-Papa bhala nies li f'hajjithom ghexu l-vokazzjoni bl-akbar reqqa.

Jiena ġejt mistiedna biex nagħti tagħrif dwar **Marija Adeodata Pisani** u x-xogħol ta' żewġi u tiegħi f'dan ir-rigward. Ta' dan niringrazzja lill-editur ta' dan il-ktejjeb, is-sur Frans Deguara, kif ukoll lid-Direzzjoni tas-Soċjetà Filarmonika Nicolò Isouard tal-Mosta, għall-inizjattiva tagħhom li organizzaw Quddiesa b'sufragju għal ruh żewġi hekk kif semghu bl-ahbar tal-mewt għal għarrieda tiegħu.


Min hi Adeodata Pisani?

Fid-29 ta' Diċembru 1806, Alla l-imbieriek żejjen lill-koppja Benedetto Pisani Mompalao u martu Vincenza Carrano b'tarbija li semmewha Tereza. Benedetto kien Baruni Malti filwaqt li Vincenza kienet bint Nutar Naplitan. Il-propjetà li kellu l-Baruni Benedetto kienet kbira hafna u billi Tereza kienet l-uniku wild ta' din il-koppja, kienet werrieta ta' ġid kbir anke minn naha ta' nannitha li hallietha eredi universali.

Il-koppja Benedetto u Vincenza kellhom hafna problemi bejniethom minhabba li Benedetto kien aktar mohhu fix-xorb u fl-affarijiet frivoli tad-dinja milli fil-familja. Dan wassal biex il-koppja sseparaw meta Tereza kien għad kellha sena biss. Tereza ntbagħtet Malta biex tghix fir-Rabat ma' nannitha li kienet il-mimmi ta' għajnejha. Ġara li n-nanna mietet meta Tereza kellha 10 snin u għaldaqstant Tereza reġġet giet mibghuta Napli hdejn ommha.

Bhal tfal ohra tal-klassi soċjali tagħha, Tereza ntbagħtet fl-ahjar skejjel u kulleggi biex tiehu l-edukazzjoni tagħha. Minn żmien għal żmien il-ġenituri tagħha kienu jinghaqdu u jergħu jibdew jghixu flimkien bhala familja.

Fl-Ewropa, dak iż-żmien kien hawn hafna problemi politiċi. Tant li fl-1821, minhabba li f'Napli sehew rewwixti kbar u Benedetto nahaqad ma' xi nobbli Naplitani, kiser difru mal-liġi u nqabad prigunier.



Helisha mit-tghallieq u ġie lura Malta għax kien Malti u ċittadin Inġliż.

Tereza bdiet titfarfar u l-ġenituri tagħha, bhal ohrajn ta' żmienha tal-klassi soċjali tagħha, bdew jahsbu biex iżewġuha ma' xi hadd 'tat-tajjeb' bhalha. Il-pjanijiet ta' Tereza kienu differenti. Hi xtaqet tiżzewweġ imma mhux lil dak magħżul mill-ġenituri tagħha. L-għarus li riedet Tereza kien speċjali. Billi kienet toqghod ir-Rabat, ta' sikwit kienet tmur titlob fil-Knisja ta' Santa Marija ta' Ġesu' (Ta' Ġiezu) u fil-Knisja ta' San Mark (l-Agostinjani). Kienet thobb titlob hafna lill-Madonna taht it-titlu tal-Bon Kunsill u quddiem il-kwadru tagħha fil-Knisja ta' San Mark biex hi tilluminaha x'għandha tagħmel.

Darba minnhom, f'dan il-hin ta' talb u riflessjoni tisma' vuċi tghidilha: "Postok hu fil-Monasteru ta' San Pietru l-Imdina." U hekk iddeċidiet li tagħmel. Din id-deċizzjoni ma nizlet tajjeb xejn mal-ġenituri tagħha, iżda mal-parir, Tereza giet mogħtija l-għajjuna u l-forza biex timxi mas-sejha tal-Mulej u tagħzel LILU bhala Għarus Divin tagħha.

Kif kienet id-drawwa, hija ressqet it-talba tagħha biex tidhol soru tal-klawsura u din giet aċċettata. Dlonk għamlet ir-rinunzja tal-ġid li kien imissha. Hallset id-dejn kollu li kellu missierha. Halliet ġid biżżejjed lil ommha biex tghix diċenti u barra xi obbligazzjonijiet ohra, hasbet fit-tfajliet u ġuvintur li xtaqu jiehdu l-istat tagħhom fil-hajja reliġjuża u ma kellhomx mezzi. Żammet ukoll ftit flus (kif kien permess), biex tghin lill-foqra li kienu jżuru l-Monasteru jitolbu l-karità.

Fis-16 ta' Lulju 1828 hija dahlet fil-Monasteru San Pietru u fit-8 ta' Marzu ta' sentejn wara hija għamlet il-Professjoni Solenni. Tereza saret issa jisimha M. Adeodata li jfisser "Mogħtija kollha kemm hi lil Alla".

Hajjitha fil-Monasteru kienet wahda ta' ġabra, xogħol u talb kif titlob ir-Regola ta' San Benedittu. Okkupat

diversi karigi bhal Maestra tan-Novizzi, Sagristana, Purtinara u anke Badessa. Ċerti użanzi bhal dik li kienet teżisti differenza bejn il-membri ta' l-istess komunità, ma kinux joghġbuha, tant li ġiebet riforma li ma niżlitx tajjeb mal-komunità kollha.

L-aktar li spikkat fiha kienet l-imhabba li kellha lejn il-proxxmu. Kienet lesta tghin lil kull min kellu bżonn, saħansitra ċediet il-kamra tagħha lil wahda mis-sorijiet li kienet marida hafna.

Hajjitha fil-Monasteru ma kienet xejn speċjali. Kienet biss perfetta fil-qadi ta' dmirijietha u fir-Regola ta' San Benedittu. Kienet din il-hajja sempliċi iżda perfetta li wasslitha għall-qdusija.

Għaliha ma żammet xejn, anqas in-neċessarju - l-ikel tagħha. Hija kienet tagħti kuljum lill-foqra. Insibu dokumenti li meta ġieli qabditha s-soghla u kienu jagħmlulha l-ghasel, hija kienet tagħti l-ghasel lill-morda u għaliha żżomm iċ-ċarċir li jibqa' mat-tazza biex tkun obdjet.

F'qasir il-ghomor hakmitha marda li wasslitha għall-mewt. L-esperti li eżaminaw il-fdalijiet tagħha, stqarrew li l-ghadam tagħha kien daqs ta' wahda malnutrita. Swor Adeodata mietet fil-25 ta' Frar 1855 - id-data li habbret hija stess! - fl-età ta' 48 sena u waqt li kienet qed tbus il-Kurċifiss. Hekk kif xterdet l-aħbar tal-mewt tagħha, in-nies bdiet tghid: "Mietet il-Qaddisa" u hekk kien, għax Adeodata kienet qaddisa.

Xi snin wara bdew il-proċeduri għall-Kawża għall-Kanonizzazzjoni tagħha. Ingabret ix-xhieda ta' dawk li kienu jafuha u l-Kawża kienet miexja. Ġara iżda li s-sorijiet ma setghux ikompli jhallsu l-flus kif meħtieġ u l-Postulatur kellu jieqaf mix-xogħol.

Mal-medda tas-snin saru xi tentattivi oħra biex il-Kawża titkompla iżda kollha fallaw. Fl-1989, il-Komunità Benedittina raw li reġa' wasal iż-żmien li jagħmlu tentattiv iehor u hajjru lill-Markiz Arthur Barbaro-Sant biex jiehu f'idejh ix-xogħol ta' tkomplija ta' din il-Kawża li kienet ilha s-snin wieqfa. Ma kienx faċli li wiehed jiġbor informazzjoni għax f'Malta ma kien hawn hadd li kien jaf jagħti dan it-tagħrif. Iżda, ta' bniedem determinat li kien, medd għonqu għax-xogħol. Fuq parir ta' Mons. Injazju Sciberras Psaila sar kuntatt mal-Kardinal Pietro Palazzini li kien għadu kif irtira minn Prefett għall-Kongregazzjoni tal-Qaddisin. Dan uriena l-proċeduri u n-nies tekniċi li kellna bżonn. Bħala Postulatur ġie maħtur Prof. Padre Ernesto Piacentini OFM Conv. Bħala *Relatore* (dak li qabel kien jissejjaħ l-avukat tax-xitan) inhatar Mons. Jose Luis Gutierrez u Dottor Enrico Venanzi bħala avukat.

Dawn aġġornaw ix-xogħol tekniku f'Ruma kif kien issa meħtieġ skond il-Kostituzzjoni l-ġdida, u żewġi u jiena mexxejna d-devozzjoni lejn il-Venerabbi Marija Adeodata Pisani f'Malta. Dan kien xogħol meħtieġ hafna għax billi kienu għaddew hafna snin minn meta l-Kawża twaqqfet, in-nies kienu kważi nsewha bl-

eċċezzjoni ta' dawk ta' ċerta età, fir-Rabat u l-Imdina.

Bil-ghan li Adeodata ssir aktar magħrufa mal-poplu, ġie ppublikat ktieb dwar hajjitha imhejji mis-sur Joe Flask. Stampajna mat-300,000 santa tagħha bi tliet lingwi li ġew imqassma waqt laqgħat ta' talb, funzjonijiet fil-knejjes f'Malta u Ghawdex, waqt taħdidiet lit-tfal ta' l-iskejjel u fiċ-Ċentri tad-Duttrina, laqgħat lill-Għaqdiet reliġjużi u ċivili taż-żgħażaġh, anzjani u oħrajn. Fi ftit żmien, grazzi għall-hidma bla serhan tal-Koordinatur Arthur Barbaro-Sant, id-devozzjoni lejn Adeodata f'Malta u Ghawdex xeghlet bhal huġġieġa ma' kullimkien.

Grupp magħmul min-nies dedikati u devoti ta' Adeodata, kienu u għadhom iżuru l-isptarijiet ixerrdu d-devozzjoni lejn Adeodata fost il-morda u dawk li jżuruhom. U bi pjaċir ngħidu li sar u għadu jsir hafna gid. Jinsab rekord shih ta' fejqan bl-interċessjoni ta' Adeodata.

Għal numru ta' snin konna nxandru Quddiesa kull xahar fuq Radju Malta Nazzjonali u drabi oħra fuq l-MTV bil-ghan li nilhqu lil dawk li ma johorgux minn djarhom u lil dawk li jieħdu hsiebhom.

Fuq inizjattiva tal-Koordinatur Arthur Barbaro-Sant, il-Gvern hareġ Bolla Kommemorattiva ta' 4ċ. fl-1991 u fuq hidma tiegħu ukoll issemmeż żewġ toroq għaliha - wahda fil-Qala, Ghawdex u l-oħra, bi pjaċir ninnutaw fiż-żona taż-Żokrija, il-Mosta. B'hekk il-Mosta, barra li x-xogħol għall-Kawża ta' Adeodata fil-maġġoranza tiegħu sar hawn, thaddan fiha wkoll triq imsemmeja għall-Adeodata li qieghda fiż-żona taż-Żokrija.

Biex isir dan ix-xogħol kienu jinhtieġu l-ispejjeż iżda hawn ukoll kien jinhtieġ l-għaqal biex ma jsir xejn bla bżonn. Sa llum l-istampar tal-*POSITIO SUPER VIRTUTIBUS* (id-dokumentazzjoni neċessarja għall-Kawża) kien isir Ruma. Il-Koordinatur Arthur Barbaro-Sant talab permess minn Ruma biex dan jiġi stampat Malta u ġie aċċettat. B'hekk ġew iffrankati eluf kbar ta' liri. Kawzi oħra seggew. Din id-dokumentazzjoni ġiet ipprezentata fil-Kongregazzjoni għall-Kawzi tal-Qaddisin fis-17 ta' Jannar 1995.

Il-Miraklu abbinat mal-Kawża, twettaq ma' Badessa Benedittina Giuseppina Damiani fil-Monasteru San Giovanni Battista ta' Subiaco. Din il-Badessa kellha mard serju b'diversi kumplikazzjonijiet tant li t-tabib kuranti tagħha meta ra li l-medicina ma setghetx tfejjaqha u l-pazjenta kienet waslet fl-aħħar ta' hajjitha ordna li jiġu amministrati lilha s-Sagramenti.

Patri Benedittin Malti Dom Antonio Debono li kien devot ta' M. Adeodata Pisani, ha miegħu Subiaco biċċa drapp mil-libsa ta' Adeodata, żarrat hajta minnha u tahlilha biex tiblagħha fil-waqt li b'talb herqan, hu u l-Komunità bdew Tridu lis-Santissima Trinita bl-interċessjoni ta' Adeodata għall-fejqan tal-Badessa. Hin bla waqt, Madre Damiani irremettiet it-tumur, qamet mis-sodda u libset wahedha b'għaġeb kbir għal shabha

u ghall-Patri Debono. Dan il-miraklu meta studjat, gie deskritt bhala “*un miracolo bello e sano*”.

Bil-preżentazzjoni tal-*POSITIO* tal-Miraklu, ix-xoghol kollu mehtieg kien lest u l-Kawża ta’ M. Adeodata Pisani kienet qed tistenna fil-lista biex meta jmissha tkun diskussa, isir ix-xoghol fuqha li sar dan l-ahhar bejn Frar u April 2001.

Fiz-żjarat taghna f’Ruma li gheni mhux ftit biex il-Kawża ta’ M. Adeodata Pisani tithaffef kien ikollna laqghat ta’ siwi kbir ma’ kuntatti importanti. Fost affarijiet ohra, sirna nafu minghand Kardinal li snin qabel kien Sotto Segretarju tal-Papa, li kienet ix-xewqa espressa tal-Q.T. il-Papa prezenti li dawk il-pajjiżi li m’ghandhomx Beati u/jew Qaddisin taghhom iżda li x-xoghol kollu fuqhom lest, jithaffu u jinghataw precedenza. U fuq dan il-punt konna bdejna nużaw ċerta pressjoni b’mod mill-aktar prudenti biex il-Kongregazzjoni tressaq il-Kawża ta’ Adeodata Pisani ghad-diskussjoni.

Mhux minghajr ċerta rezistenza, l-ghan li hadem ghalih Arthur Barbaro-Sant u jiena mieghu u bit-talb tal-Komunità Benedittina ta’ l-Imdina, u l-ghajnuna ta’ ċirku zghir ta’ nies shabna, li ikoll kemm ahna hdimna b’tant determinazzjoni u herqa tul is-snin, dan lahaq il-

qofol tieghu fid-9 ta’ Mejju 2001 meta l-Papa Ġwanni Pawlu II iddikjara lil M. Adeodata Pisani bhala Beata.

Sfortunatament, u dan ngħidu l-aktar b’raġunar uman, min ta hajtu għal dan ix-xoghol qaddis biex ixerred id-devozzjoni u tkun maghrufa Adeodata llum m’ghadux maghna ghax Alla l-Imbierek ghogbu jsejjahlu għal għandu fid-19 ta’ Jannar 2001, iżda d-dedikazzjoni u l-hidma tieghu taw frott mill-aktar bnin li ikoll kemm ahna nistghu nduqu minnu. Dan hu l-premju li tah Alla l-Imbierek u li l-bniedem ċahhdu minnu.

Ma nwarrbux il-frott bnin li hareġ mill-Beatifikazzjoni! Inkunu devoti tal-Beati taghna u nirrikorru għall-interċessjoni taghhom fil-bżonnijiet kollha taghna, ghax b’hekk u b’hekk biss lil dawn it-tlieta minn hutna li Alla l-Imbierek ghogbu jonorana bihom, nistghu ġurnata narawhom bhala Qaddisin Kanonizzati fuq l-artali taghna.

Ix-xoghol għall-Kanonizzazzjoni m’huwiex kbir bhal dak li sar s’issa. Li jinhtieg issa hu li tiġi mxerrda d-devozzjoni biex meta Alla l-Imbierek joghġbu, jwettaq miraklu bl-interċessjoni taghhom. Dan, jekk u meta konfermat, iwassal biex Malta wkoll ikollha sehemha fil-lista tal-Qaddisin Kanonizzati.

we 5

Bar & Restaurant

Triq il-Mulett, Qawra
Fully Airconditioned

Set Menu • Snacks
A La Carte • Take-Away

Tel: 574598/412965/412950/410671/414611